

९८. बुद्धं सुभूति परिपृच्छति वादिचन्द्रं
 क्यन्तन्तरायु भविष्यन्ति गुणे रतानाम्।
 बहु अन्तरायु भविष्यन्ति भणाति शास्त
 ततु अल्पमात्र परिकीर्तयिष्यामि तावत् ॥ १ ॥

९९. प्रतिभान नेक विविधानि उपपद्यिष्यन्ति
 लिखमान प्रज्ञ इमु पारमिता जिनानाम्।
 युत शीघ्र विद्युत यथा परिहायिष्यन्ति
 अकरित्व अर्थ जगती इमु मारकर्म ॥ २ ॥

१००. काङ्क्षा च केषचि भविष्यति भाषमाणे
 न ममात्र नाम परिकीर्तितु नायकेन।
 न च जाति भूमि परिकीर्तितु नापि गोत्रं
 न च सो श्रुणिष्यति क्षिपिष्यति मारकर्म ॥ ३ ॥

१०१. एवं त मूलमपहाय अजानमानो
 शाखापलाश परिणयिष्यन्ति मूढाः।
 हस्तिं लभित्व यथ हस्तिपदं गवेषे
 तथ प्रज्ञपारमित श्रुत्व सूत्रान्त एषेत् ॥ ४ ॥

१०२. यथ भोजनं शतरसं लभियान कश्चित्
 मार्गेषु षष्टिकु लभित्व स भोजनाग्र्यम्।
 तथ बोधिसत्त्व इम पारमितां लभित्वा
 (अ)हन्तभूमि(त) गवेषयिष्यन्ति बोधिम् ॥ ५ ॥

१०३. सत्कारकाम भविष्यन्ति च लाभकामाः
 सापेक्षचित्त कुलसंस्तवसंप्रयुक्ताः।
 छोरित्व धर्म करिष्यन्ति अधर्मकार्यं
 पथ हित्व उत्पथगता इम मारकर्म ॥ ६ ॥

१०४. ये चापि तस्मि समये इमु धर्म श्रेष्ठं
श्रुणनाय छन्दिक उत्पादयिष्यन्ति श्रद्धाम्।
ते धर्मभाणक विदित्वन कार्ययुक्तं
प्रेमापनीत गमिष्यन्ति सुदुर्मनाश्च ॥ ७ ॥

१०५. इमि मारकर्म भविष्यन्ति य तस्मि काले
अन्ये च नेक विविधा बहु अन्तराया।
येही समाकुलिकृता बहु भिक्षु तत्र
प्रज्ञाय पारमित एतु न धारयन्ति ॥ ८ ॥

१०६. ये ते भवन्ति रतना य अनर्घप्राप्ता
ते दुर्लभा बहुप्रत्यर्थिक नित्यकालम्।
एमेव प्रज्ञवरपारमिता जिनानां
दुर्लाभु धर्मरतनं बहुपद्रवं च ॥ ९ ॥

१०७. नवयानप्रस्थित स सत्त्व परीत्तबुद्धिः
य इमं दुर्लाभु धर्मरतनं परापुणन्ति।
मारोऽत्र उत्सुकु भविष्यति अन्तराये
बुद्धा दशदिशि परिग्रहसंप्रयुक्ताः ॥ १० ॥

भगवत्यां रत्नगुणसंचयगाथायां मारकर्मपरिवर्तो नामैकादशमः ॥

१०८. मात्राय पुत्र बहु सन्ति गिलानि काये

ते सर्वि दुर्मनस तत्र प्रयुज्ययेयुः।

एमेव बुद्ध(पिं) दशदिशि लोकधातौ

इम प्रज्ञापारमित मात्र समन्वाहरन्ति ॥ १ ॥

१०९. येऽतीत येऽपि च दशदिशि लोकनाथा

इतु ते प्रसूत भविष्यन्त्यनागताश्च।

लोक(स्य) दर्शिक जनेत्रि जिनान माता

परसत्त्वचित्तचरितान निदर्शिता(का) च ॥ २ ॥

११०. लोकस्य या तथत या तथतार्हतानां।

प्रत्येकबुद्धतथता तथता जिनानाम्।

एकैव भावविगता तथता अनन्या

प्रज्ञाय पारमित बुद्ध तथागतेन ॥ ३ ॥

१११. तिष्ठन्तु लोकविदुनां परिनिर्वृतानां

[स्थित एष धर्मतनियाम शून्यधर्मा।

तां बोधिसत्त्व तथतामनुबुद्धयन्ति

तस्मा हु बुद्ध कृत नाम तथागतेभिः ॥ ४ ॥

११२. अयु गोचरो दशबलान विनायकानां]

प्रज्ञाय पारमित रम्यवनाश्रितानाम्।

दुखितांश्च सत्त्व त्रिअपाय समुद्धरन्ति

न पि सत्त्वसंज्ञ अपि तेषु कदाचि भोति ॥ ५ ॥

११३. सिंहो यथैव गिरिकन्दरि निश्रयित्वा

नदते अछम्भि मृग क्षुद्रक त्रासयन्तो।

तथ प्रज्ञापारमितनिश्रय नराण सिंहो

नदते अछम्भि पृथुतीर्थिक त्रासयन्तो ॥ ६ ॥

११४. आकाशनिश्चित यथैव हि सूर्य[रश्मि]

तापेतिमां धरणि दर्शयते च रूपम्।

तथ प्रज्ञापारमितनिश्चित धर्मराजो

तापेति तृष्णानदि धर्म निदर्शयाति ॥ ७ ॥

११५. रूपस्य दर्शनु अदर्शनु वेदनाये

संज्ञाय दर्शनु अदर्शनु चेतनाये।

विज्ञानचित्तमनुदर्शनु यत्र नास्ति

अय धर्मदर्शनु निदिष्ट तथागतेन ॥ ८ ॥

११६. आकाश दृष्ट इति सत्त्व प्रव्याहरन्ति

नभदर्शनं कुतु विमृष्यथ एतमर्थम्।

तथ धर्मदर्शनु निदिष्ट तथागतेन

न हि दर्शनं भणितु शक्य निदर्शनेन ॥ ९ ॥

भगवत्यां रत्नगुणसंचयगाथायां लोकसंदर्शनपरिवर्तो नाम द्वादशमः ॥